

राज्यपाल ने प्रमाण पत्र प्रदान किये

लखनऊ: 22 मार्च, 2017

उत्तर प्रदेश के राज्यपाल श्री राम नाईक ने आज राजभवन में आयोजित एक कार्यक्रम में आर0टी0आई0 वर्कशाप के प्रतिभागियों को प्रशिक्षण प्रमाण पत्र प्रदान किये। इस अवसर पर प्रमुख सचिव श्री राज्यपाल सुश्री जूथिका पाटणकर, महानिदेशक उत्तर प्रदेश प्रबंधन अकादमी श्रीमती निवेदिता शुक्ला वर्मा, सचिव राज्यपाल श्री चन्द्र प्रकाश, अपर निदेशक उपाम श्री सुभांत कुमार शुक्ला, आर0टी0आई0 वर्कशाप के मुख्य वक्ता श्री राजेश मेहतानी सहित अन्य अधिकारीगण भी उपस्थित थे। आर0टी0आई0 वर्कशाप का आयोजन राजभवन में कार्यरत अधिकारियों एवं कर्मचारियों के लिये 1 मार्च, 2017 को उत्तर प्रदेश प्रबंधन अकादमी तथा सूचना आयोग के संयुक्त तत्वावधान में किया गया था।

इस अवसर पर राज्यपाल ने अपने विचार व्यक्त करते हुये कहा कि शासकीय सेवा में कार्यरत अधिकारियों एवं कर्मचारियों के लिये इस प्रकार के प्रशिक्षण महत्वपूर्ण होते हैं। प्रशिक्षण से गुणवत्ता में वृद्धि होती है तथा कार्य करने को प्रोत्साहन मिलता है। राज्यपाल ने कहा कि राजभवन से यदि अच्छे कार्य का संदेश जनता में जायेगा तो निश्चित ही प्रदेश के सभी कार्यालयों में भी उसका अच्छा प्रभाव पड़ेगा। राज्यपाल ने बताया कि जब वे सक्रिय राजनीति में थे तो वे पार्टी के ओर से मंत्रियों, सांसदों एवं विधायकों के लिये सुशासन हेतु प्रशिक्षण कार्यशालाएं आयोजित करते थे। उन्होंने कहा कि दायित्व निर्वहन का अपना आनन्द होता है तथा स्वयं को भी समाधान मिलता है।

श्री नाईक ने कहा कि सूचना का अधिकार कानून एक महत्वपूर्ण अधिकार है जो जनता को जानकारी प्राप्त करने का अधिकार देता है। सूचना का अधिकार अधिनियम 2005 में संसद में पारित हुआ था किन्तु नियमावली न होने से प्रदेश में काफी दिक्कत आ रही थी। राज्यपाल ने सूचना का अधिकार नियमावली 2015 तैयार करने हेतु राज्य सूचना आयोग का अभिनंदन किया। उन्होंने कहा कि नियमावली बन जाने से लोगों को सूचना का अधिकार कानून के प्रयोग में अधिक सुगमता होगी। राज्यपाल ने चरैवेति! चरैवेति!!" श्लोक का अर्थ बताते हुये कहा कि निरन्तर चलते रहने से ही जीवन में प्रगति होती है।

प्रमुख सचिव श्री राज्यपाल सुश्री जूथिका पाटणकर ने आर0टी0आई0 वर्कशाप के आयोजन के बारे में बताते हुये कहा कि सूचना का अधिकार एक महत्वपूर्ण कानून है जिसका सभी कर्मियों को ज्ञान होना चाहिये। ऐसे प्रशिक्षण शिविर से कर्मचारियों की गुणवत्ता में वृद्धि होती है तथा कार्य में पारदर्शिता भी आती है। महानिदेशक उत्तर प्रदेश प्रबंधन अकादमी श्रीमती निवेदिता शुक्ला वर्मा ने अकादमी द्वारा प्रदान किये जा रहे प्रशिक्षण कार्यक्रमों की जानकारी प्रदान की।

विशेष सचिव श्री संजय श्रीवास्तव द्वारा कार्यक्रम का संचालन तथा सचिव श्री राज्यपाल श्री चन्द्र प्रकाश द्वारा धन्यवाद ज्ञापित किया गया।

